

# ዮዲላ ቅብብሎሽ

ጥቅምት 23ቀን 2010 ዓም(02-11-2017)

ከተለያዩ የእስፖርት ውድድሮች ውስጥ አንዱና ማራኪ የሆነው በተወሰነ የርቀት እራጫ በቡድኖች መካከል ዲላ እየተቀባበሉ የሚያካሂዱት ውድድር ነው። በዚያ ውድድር ላይ ፈጣንና ጠንካራ የተባሉት ተመርጠው ይሰለፋሉ፤ ፍጥነትና ጥንካሬያቸው ግን ለተወሰነ እርቀት ታስቦ ነው። በዚያ ውድድር ላይ ደክሞት ወይም የሚቀባበለው ዲላ ከእጁ አምልጦት ሲወድቅበት ለማንሳትና ለመቅደም የሚውተረተር አይጠፋም። ምንም ጊዜ ቢሆን መሸነፉን አምኖ ከጨዋታው ሜዳ አይወጣም። የአንዱ ድክመት በሌላው አጋሩ እየተሸፈነ እስከ ማሸነፍ ወይም መሸነፍ ድረስ ውድድሩ ይቀጥላል። ተወዳዳሪዎቹ ሁሉም የሰለጠኑት በዲላ ውድድር ስለሆነ ዲላዋን ጨብጦ መሮጥ ግዴታቸው ነው። ካለ ዲላዋ ከጨዋታው ሊካፈሉ አይችሉም። ሁሉም የዲላ እስፖርተኞች ወይም አባዲላዎች ናቸው። በመጨረሻው በዲላ ቅብብሎ ውድድር ጠንካራ የሆነው አባ ዲላ ቡድን የሽልማቱ ባለቤት ይሆናል።

ይህንን በአገራችን የፖለቲካ ሜዳ ላይ ተርጉሙን ስናዩው ተወዳዳሪዎቹ በዘርና በጉልበት የሚያምኑ ቡድኖች ሲሆኑ የፋክክሩ ዓላማና ግብ ለተወሰነ የስልጣን ዘመን የሚያበቃቸውን የስልጣን ዲላ ወይም በትረ-መንግሥት ለመጨበጥና የበላይ ሆኖ ለመኖር ነው። በዚህ የጎሳ ቡድኖች መካከል በሚደረገው ፋክክር ጠንካራና ደካማ ይኖራል፤ እንደ ዲላ ቅብብሎ እስፖርት አንዱ በትረ-መንግሥቱ ከመዳፉ ሊያመልጠው የሚችልበት ሁኔታ ሲኖር ያንን ተቀብሎ ተረኛ አባ ዲላ ለመሆን የሚበቃ ደግሞ ይኖራል። የዚያ ሽኩቻና ውድድር ግለት የሚፈጥረው ጠረን ሰሞኑን መሸተት ጀምሯል።

ላለፉት 27 ዓመታት አባ ዲላ ሆኖ ሲያፋጅ የኖረው የወያኔ መራሹ ቡድን በሕዝብ ተቃውሞ በተለይም በአሮሞውና በአማራው ማህበረሰብ በኩል በተነሳው እምቢተኝነት ጉልበቱ ዝሎና ተዳክሞ ለመውደቅ መንገዳገድ ሲጀምር፤ አጋሮቹ ሊያንሰራራ የሚችልበትን መንገድ ይዘው ብቅ ብለዋል። የሕዝቡን ስነ-ልቦና ለመስለብ የሚችል ቋንቋና መልእክት የሚናገሩትን ወደ መድረኩ እንዲወጡ በማድረግ ለስርዓቱ መዳኛ ቀጭን የማርያም መንገድ ዘርግተዋል። በትግሉ ግለትና ስፋት የተነሳ በአሮሞው ማህበረሰብ በኩል የተቀሰቀሰባቸውን አደጋ የሚያዳክሙበትን ዘዴና ብልሃት ፈጥረዋል። ለዚያም የተመረጠው የአሮሞ ሕዝብ ዴሞክራቲክ ድርጅት ወይም አሕዴድ(OPDO) የተባለውን እንደ ጎማ ቀይሮ ስርዓቱን እንዲያሸከረክ ማድረግ ነው።

ይህ ስልት በቅርቡ የተወጠነ ሳይሆን እንደ አማራጭ ሆኖ በይደር የተያዘ፤ በምዕራቡ አገሮች ተባባሪነት የተዘጋጀ ወጥመድ ነው። ባለፉት ጥቂት ዓመታት የአሕዴድ(OPDO) አባላት በተለያዩት የአውሮፓ አገሮች በተለይም ጀርመን፣ ሆላንድ፣ ስዊድን...ውስጥ የተለያዩ ስልጠና ሲከታተሉ ቆይተው መመለሳቸው ያደባባይ ምስጢር ነው። ይህንን ስልት ተግባራዊ ለማድረግ በውጭ አገርና በአገር ቤት ውስጥ በሚስጥርና በይፋ በመደራደር መልክ እንዲይዝ ጥረት ከማድረግ አልፎ ይፋ እየሆነ በመታዩት ላይ ነው። ከወያኔ ጋር የስርዓቱ አካል ሆኖ የኖረውን ድርጅት መሪ ከክልል ፕሬዚደንትነት አውጥቶ ጠ/ሚኒስትር ለማድረግ ወደ ሚቻልበት ደረጃ ለመድረስ የቀረው ጊዜ አጭር ይመስላል፤ ወሳኙ የሕዝቡ ትግል ሂደት ነው። ይህ ስልት ተግባራዊ ከሆነ ምናልባትም በአሮሞው ማህበረሰብ በኩል የተነሳውን ተቃውሞ ለጊዜው ሊያስተነፍሰው ይችል ይሆናል እንጂ የመጨረሻ መፍትሔ ሊሆን አይችልም። ላለፉት ሃያ ሰባት ዓመታት የግፉ ተጠያቂ ሆኖ የኖረው አሕዴድ በአንድ ጀንበር ተገልብጦ ሕዝባዊ ስሜት ሊያድርበት አይችልም፤ የተፈጥሮ ጸባዩም አይፈቅድለትም። ለወንጀሉ ሁሉ ተጠያቂ ነው። ጎሰኛ ጎሰኛ ነው፤ ከጎሳው አጥር ውስጥ ወጥቶ ሰብአዊና ሕብረ ብሔራዊ ስሜት ሊያድርበት አይችልም። የተቀመረው አሻጥር ከዳር እስከ ዳር የተቀጣጠለውን ሕዝባዊ አመጽ ለማዳፈን የእሳት አደጋ ሆኖ እንዲያጠፋ የተደረገ የመጨረሻ ሙከራ ነው። በሚጎስመው የውሸት ነጋሪትለውጥ ይመጣል ብሎ ማሰብና መጠበቅ ጅልነት ነው። ስርዓቱን ለማዳን የሚደረግ ማጭበርበ መሆኑን መገንዘብ ያሻል። የአሮሞን ወጣት እስከ አሁን ድረስ ያስጨፈጨፈው፤ በሽህ የሚቆጠሩ ንጹሃንን በእስርቤት አገሮ የሚያስቃየው ማን ሆነና ነው የሕዝቡን ጩኸት ቀምቶ ደረት በመምታት ሙሾ ለማውረድ ያዙኝ ልቀቁኝ የሚባለው? ለወደፊቱ ላለመጨረሱ ምን ዋስትና አለው? የዘረ ፖለቲካና ዘረኝነት በሰፊነት ስርዓት ውስጥ የመተላለቁ ዕድል የሰፋ ነው። በዘር ፖለቲካ እምነትና የስልጣን ውጣ ውረድ በአንድ ወቅት ተጠቂ የነበረው በሌላ ወቅት አጥቂ ይሆናል። የሚመራበት" ተራዬ ነው" የሚለው የበቀል ሕገ አራዊት ይሆናል። እንደ ዲላ ቅብብሎ እስፖርት የወያኔ የበላይነት በአሮሞው ወይም በሌላው የበላይነት ቢተካ ለውጡ የጅራፍ ለውጥ ነው። ተወዳዳሪው ቢለዋወጥ የዲላ

ቅብብሎችን የእስፖርት ጠባይ አይቀይረውም። ደው የዱላ ቅብብሎች እስፖርት ነው። የነሳ ፖለቲካው ወይም ስርዓቱ በነሳ ድርጅቶች መካከል በሚደረገው የስልጣን ውጣ ውረድ ይዘቱን አይቀይርም። በአገራችን የፖለቲካ ሜዳም የወያኔ የበላይነት በአሕዴድ፣ በበአዴን ወይም በደቡብ ሕዝቦች ድርጅት ቢቀየር ፤ የሃይለማርያም ደሳለኝ ጠ/ሚኒስትርነት በለማ መገርሳ ቢለውጥ ደው የጉልቻ ለውጥ ከመሆን ያለፈ የስርዓት ለውጥ አይሆንም። ቀልቀሎ ስልቻ፣ ስልቻ ቀልቀሎ!

የሕዝቡ ትግል ሲጠናከር በገዢው ጎራ በሚፈጥረው ስጋትና ጭንቅ አልፎ አልፎ እራስን ከተጠያቂነት ለማዳን የሚደረግ ሙከራና የእርስ በርስ መከዳዳትና ከደሙ ጎጶህ ነኝ የማለት አዝማሚያ እየታዩ መጥቷል። ለስርዓቱ መፈረካከስ ቢረዳም፣ አንዱን ከሌላው ወይም ከነበረበት ወንጀለኛ ቡድን የተሻለ አድርጎ ለማይታየው የሚያስችል አይሆንም። አልፎ ተርፎም በእርቅና መግባባት ስም የተፈጸመ ወንጀል ተደብስብሶ የሕግ የበላይነት ተሸር ወንጀለኛ በሰራው ጥፋት ሳይጠየቅ የሚቀርበት ሁኔታ እንዲፈጠር የሚያደርግ ሙከራ እየተስተዋለ መጥቷል። እርግጥ ነው የኢትዮጵያ ሕዝብ በታሪኩና በባሕሉ ግጭትን በሰላም፣ በደልን በይቅርታ መለወጡ አይካድም፤ ግን አንተም ተው አንተም ተው፣ ውሾን ያነሳ ውሾ ይሁን በማለት ብቻ ሳይሆን የበደለ በፈጸመው በደል ተጸጽቶ የበደለውን ይቅርታ ሲጠይቅና ሲክስ፣ የዘረፈውን ሲመልስ ፣ ለወደፊቱም መቀጣጫ እንዲሆን በሚያስችለው መንገድ ሊሆን ይገባዋል። ያ ካልሆነ ተመሳሳይ ጥፋትና ወንጀል እንዳይደገም የሚያግደው የለም።

የስርዓት ለውጥ የሚመጣው፣ ሕዝቡም የሚታገልለት የአገራችን አንድነትና የአኩልነት መብት የሚረጋገጠው፣ በጎሰኞች ስርዓት መቃብር ላይ በፍልስፍናና በእውቀት ላይ ያረፈ የፖለቲካ ራዕይ ያለው ስርዓት ሲመሰረት ብቻ እንጂ ጎሰኞች እየተቀባበሉ በሚመሩት ስርዓትና በሚረጩት የዘር መርዝ የተጠቀለለ ፖለቲካ አይደለም። የሚታየው ስርዓቱን የማዳን እርብርቦሽ ለሕዝቡ ችግርና ጥያቄ መልስና መፍትሔ ሊሆን አይችልም። መፍትሔ ሊሆን የሚችለው በኢትዮጵያዊነት ጽኑ መሰረት ላይ የተገነባ፣ ሁሉንም ያሳተፈና የሁሉንም ተገቢ ጥያቄ በተገቢው መንገድ ሊመልስ የሚችል፣ ከዘር ና ክልል አጥር የወጣ ፣ ሕገ-መንግስታዊ ስርዓት ሲመሰረት ብቻ ነው። በመሆኑም ለዚያ የቆሙ ሃይሎች አማራጭ ሆነው ሊቀርቡ ይገባል። በተቃዋሚ ስም በተመሳሳይ የነሳ ፖለቲካ የተደራጁትን መደገፍና እንደ አንድነት ሃይል መቁጠር ውጤቱ ደው በገሌ ነው። ይህ ሁሉ ጣጣ የነሳ ፖለቲካ የወለደው ችግር ነው። የነሳ ፖለቲካ ካልተወገደ ከዚያ ችግርና ማጥ ውስጥ መውጣት አይቻልም።

በየቦታውና በየወቅቱ በአንድነት ስም ተደራጅቶ በተናጠል መሯሯጥም ለጥቃት አመቺ ያደርጋል፤ አንድ ጠንካራ አማራጭ ሳይኖር ለወያኔና ተባባሪዎቹ ቀጣይ ስርዓት ይዳርጋል። በተደጋጋሚ የታየው የመጠላለፍ አባዜ በቃል ተቃዋሚ በተግባር ግን የስርዓቱ ደጋፊ ከመሆን የተለዩ አድራጎት አይደለም።

አሁን ከፊታችን የተደቀነውና ጎልቶ የሚታየው የአገራችንን ህልውና የሚፈታተነውና ለመባታተን የሚያስችለው አደጋ ስለሆነ ያንን ለመቀልበስ በእውነት ለኢትዮጵያ አንድነትና ለዴሞክራሲያዊ ስርዓት መስፈን የሚታገሉት አገር ወዳዶች ጠንክረው መውጣት ይኖርባቸዋል። የፖለቲካ ፍልስፍና ልዩነት ወይም የግል ጥላቻና የስልጣን ሽኩቻ ለመለየትና በአገር አድኑ ትግል ላለመሳተፍ እንቅፋትና ምክንያት ሊሆናቸው አይገባም። እኔ ብቻ የሚለው እብሪታዊና የበላይነት ስሜት ለራስም እንደማይበጅ ሊታወቅ ይገባል። የመጨረሻ ውጤቱንም ከወያኔ ታሪክና አሁን ከደረሰበት ውድቀት አይቶ መማር ይቻላል።

የመጠላለፍና የውድድሩ ነገር በሰብአዊ ተግባር በሚደረገው ዘመቻም ላይ የታዩ ድክመት ነው።

ሰሞኑን በወገኖቻችን ላይ በደረሰው ጭፍጨፋና መፈናቀል ምክንያት በየፊናው እርዳታ ሲሰበሰብ ሰንብቷል። እርምጃው የሚነቀፍ አይደለም። ግን እንደ ፖለቲካው ትግል የእርስ በርስ ሽሚያና እሽቅድምድም የታዩበት ሆኗል። የፖለቲካ ድርጅቶችም በዚህ ሰብአዊ ግዴታ ላይ መሳተፋቸው መልካም ቢሆንም፣ እርዳታውን ትኩረትና እውቅና ለማግኘት መሳሪያ ለማድረግ ሲሞክሩ ተስተውሏል። በግለሰቦችም ተነሳሽነት የተደረገ የገንዘብ ማሰባሰብ ሙከራ የሚናቅ አይደለም። የተሰበሰበው እርዳታ ለተጎጂ ወገን የሚያደርሱበት መንገድ ግልጽ ባለመሆኑና አልፎ ተርፎም እርዳታው በወያኔ ቁጥጥር ስር በወደቀው ባንክ በኩል መላኩ ሲታወቅ ለመርዳት የሚፈልገውን ጥርጣሬ ውስጥ ከቶት የእርዳታው ተካፋይ እንዳይሆን አድርጎታል። ይህንን የመሰለው ችግር ተደጋግሞ የተከሰተ ስለሆነ መፍትሔ ሊፈለግለት ይገባል። መፍትሔውም አንድ አገራዊ የቀውስ ጊዜ ፈጥኖ ደራሽ የሆነ ከማንኛውም የፖለቲካ ድርጅት ነጻ የሆነ፣ ሕጋዊነትና ግልጽነት ያለው፣ የሂሳብ ወጭና

ገቢውን ይፋ የሚያደርግ፣ በነጻ የሂሳብ ተቆጣጣሪዎች እይታ ስር የዋለ፣ አላፊዎቹ በተወሰነ የአገልግሎት ጊዜ (ግፋ ቢል በየሁለት ዓመቱ) የሚለዋወጡበት የእርዳታ አስተባባሪ አካል መፍጠር ነው። በዚህ መልክ የተቋቋመ ድርጅት መኖሩ ሰርገኛ መጣ ብሎ ከመሯሯጥ ያድናል፤ እምነትም ይጣልበታል። በተራ ዘመ ሂደት የተሻለ እርዳታ (Emergency Fund) ለመሰብሰብ የሚያስችል አቅም ለመገንባት ይረዳል። ለዚህ ዓላማ የተፈጠረ ድርጅት ካለም ከላይ የተጠቀሱትን መስፈርቶች የሚያሟላ ሊሆን ይገባዋል። በአንድ የፖለቲካ ድርጅት አባላትና ደጋፊዎች ቁጥጥር ስር እንዳይወድቅ በንቃት መጠበቅና መከላከሉ ተገቢ ነው።

የአምባ ገነኖችና የጎሰኞች በትረ-ስልጣን ቅብብሎሽ በኢትዮጵያ ሕዝብ የአንድነት ክንድ ይሰበራል!

ኢትዮጵያ በአንድነትና በነጻነት ለዘላለም ትኑር!!

አገሬ አዲስ